

**Javnaðarflokkurin - fólkatingsvalið '98**



# Vit kunnu takka Atla Dam fyri undirgrundina

Týsdagin í seinastu viku bar SVF tey tíðindi, at tann danski javnaðarflokkurin var ímóti, at vit fingi undirgrundina í sínari tíð. Sum so var onki nýtt í hesum. Tað, ið hevði tíðindavirði, kom hósdagin, tá Høgni Hoydal tsaði við Atla Dam um tann dramatiska leygardagin í desember mánaða 1992, tá ið ríkisfelagsskapurin nærur var rivnaður. Eg minnst hetta klárt og geri tí viðmerkingar til tað, ið Atli segði. Annars havi eg altíð mett hesa hendung sum eitt innanhýsismál, tí tað er sárt at viðganga, at okkara partamenn royndust okkum

so heiskir. Men søgan er henda: Leygardagin 19. desember (dagurin eitur Nemesis í álmanakkanum) júst eftir tíðindini á middegi ringdi Atli Dam til mín. Hann var ógvuliga uppstur og fortaldi, at Poul Schlüter var setstur aftur, tí Nyrup hevði noktað honum at avhenda undirgrundina, um ikki dansk feløg høvdu framhjárætt í avtaluni, og nú var ferðin hjá Schlüter avlýst. Atli hevði allan leygarmorgunin roynt at fingið fatur á Nyrup gjøgnum Lone Dybkjær, Poul Nilson og Henning Rasmussen, fyrrverandi tingformann, men ongin visti, hvar hann var. Hann var horvin. Nú vildi Atli hava loyvi frá starvsnevndini at boða frá, at hann tók tann føroyska tingmannin definitivt

úr tí sosialdemokratiska bólkunum. Síðani skuldi javnaðarflokkurin uppseta eitt 10-ára program, har vit avviklaðu ríkisfelagsskapin. Satt at siga var eg ovfarin. Eg var nýggjur næstformaður og ikki vanur at taka so álvarsamar avgerðir, og loysingarmaður havi eg ongantíð verið. Men Atli helt fæst við, at fingi vit ikki undirgrundina nú, so sá hann fyri sær, at danskir boripallar fóru at standa á landgrunninum um fá ár. Og tá vendist ikki aftur. Hetta fór at skapa slíkan heiskleika móti dønnum, at ríkisfelagsskapurin allikavæl var fokin. Hetta sá eg skil í og góðtók eftir gjølliga umhugsan. Klokkan 2 seinnapartin ringdi Atli til Poul Nielson, ið var framsøgumaður í orkumálum, og boðaði frá okk-

ara støðu, og hann hevði vist hølvað sosialdemokratarnar av í telefonini. 20 minuttir seinni ringdi Poul Nyrup til Atla og segði honum, at hann hevði góðtrikið handanina av undirgrundini uttan treytir og vónaði annars, at viðurskiftini flokka millum komu aftur í rættlag. Atli er taktikari fram um allar aðrar. Hann spældi høgt spæl, satsaði alt upp á tað eina kortið og vann okkum undirgrundina. Undirgrundarmálið og seinni bankamálið hava gjørt, at tann javnaðarkandidatur, ið verður valdur mikudagin, undir ongum umstøðum verður partur av tingbólkinum hjá tí danska javnaðarflokkinum.

Dan R. Petersen, fólkatingsvalevni í Fuglafirði

Dan R. Petersen

# Vit fara at arbeiða fyri úrslitum

Mangan hevur verið kjak í Føroyum um týðningin av at hava tvey fólkatingsumboð.

Serliga hava tjóðveldisfólk hildið, at hesir sessir áttu av verið tiknir av, tí í bøn og grund taka teir ikki undir við verandi skipan millum Føroyar og Danmark. Til fleiri fólkatingsval hevur Tjóðveldisflokkurin als ikki stillað upp, men nú tykjast eisini teir, at hava fingið hug á hesum sessum. Eisini Sjálfstýrisflokkurin hevur mangan havt tað sama frammi, at vit føroyingar ikki áttu at valt umboð í danska Fólkatingsið, hóast teir altíð liggja framvið, tá valið er. So eisini hesa ferð.

Men uttan mun til, hvussu vit ætla hesi viðurskifti í framtíðini, so er tað veruleikin her og nú, sum gevur okkum henda rættin, og sjálvsagt skulu vit gera brúk av honum. Í politikki skulu vit brúka eithvørt høvið, sum býðst til at vinna framá við føroyskum áhugamáli.

Tí skilti eg ongantíð ta støðu, sum fleiri av teimum flokkum, sum nú bjóða seg fram, høvdu tá Poul Nyrup Rasmussen vitjaði her í januar. Hvørki Tjóðveldisflokkurin, Fólkaflokkurin eða Sjálfstýrisflokkurin vildu koma á tal við forset-

ismálaráðharran, men nú streingja teir á fyrri at fáa umboð valt niður á Christiansborg, har hesin forsætismálaráðharrari eigur nógvar líkar.

Hvar er styrkin hjá einum politikkarum ella politiskum flokki, sum ikki torir ella vil inn í ein dialog við mótpartin. Dialogurin er okkara høvudsambod í politiska arbeiðinum. Hava vit ikki júst nú sæð dømi um, hvussu stóra kreppu júst samráðingar og dialogurin kunnu loysa. Tá øll væntaðu kriggi í Miðeystri, fekk ST-áðalskrivarin semju við beinleidis samráðingum. Hann krógvaði seg ikki burtur, sum vit sóðu teir fornermaðu føroysku politikkararnar gjørdu undir vitjanini hjá Nyrup.

Javnaðarflokkurin tók fund við Nyrup, og har fekk hann »face to face« lisið lesturin.

Lat okkum hugsa tann møguleika, at Tjóðveldisflokkurin fær mannin valdan á Fólkatingsi. Tað tekur ikki langa tíð hjá viðkomandi at boða frá, at teir bert vilja loysing og at stovnsseta føroyska tjóðveldið. Annað hevur ikki teirra áhuga. Vit hoyrdur formannin Heina O Heinesen siga, at teir fóru á danatungu fyri at boða dønnum frá, at teir ynskta loysing og

Tjóðveldið Føroyar. Stutt og greitt.

Men hvat skal eitt umboð frá Tjóðveldisflokkinum brúka restina av tíðini til. At ávirka málsviðgerð, sum ikki førir til loysingina, hevur yvirhøvdur ikki teirra áhuga.

Velja vit hin vegin eitt sambandsumboð, so vita vit, at tað verður eingin rødd, sum talar fyri broytingum. Tað verður ein rødd úr danska Vinstra, sum sigur, at alt er so sera gott, og at einki skal broyast.

Velja vit so, sum føroyingar tíverri alt ov ofta hava valt, enn einferð at senda Óla Breckmann niður á Christiansborg, so fara vit umafur og umafur at hoyra ta plátu, sum vit hava hoyrt seinastu 10 árin. Har verða eingir nýggir tónar, men sama niðurgerandi orðavavsturin, sum eingin dugir betur enn Óli. Men hesar innantómu vendingarnar hjá Óla tæna als ongum endamáli, men tvørturimoti hava tær í stóran mun sett føroyingar í ringi ljós í Danmark.

Og Fólkaflokkurin fer beinleidis inn í tann Konservativa flokkin, har hesin eisini sat, tá Anne Birgitte Lundthol saman við øðrum konservativum og fólkri úr Vinstra, lögdu lunnar undir

bankabjargingarnar og valdu m.a. formannin í Fíggjargrunnin Richard Mikkelsen.

Hetta fór alt fram, meðan Óli Breckmann og Jóhannes Martin Olsen stuðlaðu borgarligu stjórnini hjá Schlüter.

Javnaðarflokkurin hevur gjørt slætt borð við danska sosialdemokratiska flokkin. Vit ætla okkum at standa friir, so vit veruliga kunna óheftir umbøða Føroyar og føroysk áhugamál.

Vit ætla okkum at taka stríðið upp, so vit fyrst og fremst fáa tað, sum vit við rætti eiga, men harafturat rudda slóð fyri teimum broytingum í ríkisrættarligu støðu okkara, sum Føroya Løgting ynskir. Vit ætla okkum ikki at sita fornermaðar, men fara inn í dialogin við mótpartin. Eingin ívi um tað.

Eitt javnaðarumboð á Fólkatingsi fer ikki at sita hendur í favn, ella lata eina plátu koyra í somu ríllu. Eitt javnaðarumboð verður eitt umboð, sum vil arbeiða fyri úrslitum.

Jóannes Eidesgaard floksformaður



Jóannes Eidesgaard, fólkatingsvalevni og formaður Javnaðarflokksins

**Lesið eisini heimasíðuna hjá Javnaðarflokkinum á internetinum**  
[www.faroent.fo/javnadar](http://www.faroent.fo/javnadar)